

Mathrubhumi
October 3, 2006

പരിശുദ്ധന്റെ കബർ വണങ്ങാൻ ഭക്തജനപ്രവാഹം



കോതമംഗലം: നഗരവീഥികളിൽ നൂറുകണക്കിന് മുത്തുക്കുടകൾ വർണങ്ങൾ വിതറി, പൊൻ-വെള്ളി കുരിശുകളിൽ പ്രഭു വിടർത്തി വാദ്യമേളങ്ങളുടെ അകമ്പടിയോടെ, കോതമംഗലം മർത്തോമൻ ചെറിയ പള്ളി പെരുന്നാളിനോടനുബന്ധിച്ച് തികളാഴ്ച നടന്ന നഗരപ്രദക്ഷിണത്തിൽ ആയിരക്കണക്കിന് വിശ്വാസികൾ പങ്കെടുത്തു. മേൽക്കൂട്ടിക്കു കീഴിലായി പള്ളി വികാരി ഫാ. ബൈജു ചാണ്ടി ശ്ലീബ പൂത്തി രണ്ട് പുരോഹിതന്മാരോടൊപ്പം നടന്നുനീങ്ങി.

നൂറ്റാണ്ടുകളായി മുറതെറ്റാതെ മതസൗഹാർദ്ദത്തിന്റെ പ്രതീകമായി പുരോഹിതന്മാരുടെ മുമ്പേ നായർ യുവാവായ പുതീക്കൽ സുരേഷ് കത്തിച്ച തൂക്കുവിളക്കുമായി നടന്നിരുന്നു.

വനാന്തരങ്ങൾ താണ്ടി പുഴത്തീരത്തെത്തിയ ബസേലിയോസ് ബാവയെ ഈ നായർ തറവാട്ടിലെ മുൻഗാമി 321 വർഷംമുമ്പ് വഴികാട്ടിയായി ചെറിയ പള്ളിയിൽ എത്തിച്ചു എന്നാണ് ചരിത്രം. ഈ ഓർമ്മ നിലനിർത്താൻ ബാവ കാലംചെഴ്ത്തശേഷം വർഷംതോറും നടക്കുന്ന വിശുദ്ധന്റെ ഓർമ്മപ്പെരുന്നാൾ പ്രദക്ഷിണത്തിന് പിൻതലമുറക്കാർ തൂക്കുവിളക്കേന്തി നടക്കുകയായിരുന്നു.

ചെറിയ പള്ളിയിൽ നിന്നിറങ്ങിയ പ്രഭക്ഷിണം ആദ്യം മർത്തമറിയം വലിയ പള്ളിയിലും തുടർന്ന് നഗരത്തിന്റെ എട്ട് ഭാഗത്തുള്ള കുരിശുകളിലും ചുറ്റി മടങ്ങിയെത്തി.

മലങ്കര യാക്കോബായ സുറിയാനി സഭ പരിശുദ്ധനായി പ്രഖ്യാപിച്ച മാർ ബസേലിയോസ് ബാവയുടെ കബറിലേക്ക് തിങ്കളാഴ്ച രാവിലെ മുതൽ ഭക്തജന പ്രവാഹമായിരുന്നു. സന്ധ്യയോടെ തീർത്ഥാടകരും വിശ്വാസികളും നഗരമാകെ നിറഞ്ഞു. സഭയിലെ നൂറുകണക്കിന് പള്ളികളിൽ നിന്ന് ആയിരക്കണക്കിന് കാൽനട തീർത്ഥാടകരും എത്തി. കഴിഞ്ഞ വർഷങ്ങളെക്കാൾ കൂടുതലായിരുന്നു ഭക്തജനത്തിരക്ക്.

കാൽനട തീർത്ഥാടക സംഘങ്ങൾക്ക് നഗരാതിർത്തികളിൽ ജനപ്രതിനിധികളും പള്ളി മാനേജിംഗ് കമ്മിറ്റി അംഗങ്ങളും വരവേൽപ്പ് നൽകി. മന്ത്രി ടി.യു. കുരൂവിള, നഗരസഭാധ്യക്ഷ നിമ്മിനാസർ, വൈസ് ചെയർമാൻ ബിജു തോമസ്, ചെറിയ പള്ളി വികാരി ഫാ. ബൈജു ചാണ്ടി എന്നിവർ ചേർന്നാണ് സ്വീകരിച്ചത്.

ചൊവ്വാഴ്ച രാവിലെ 6ന് അബ്രഹാം മാർ സേവേറിയോസിന്റെയും 7.45ന് മാത്യൂസ് മാർ അപ്രേമിയന്റെയും 9.30ന് ഫ്രോഷ് കാതോലിക്ക ബസേലിയോസ് തോമസ് പ്രഥമൻ ബാവയുടെയും കാർമ്മികത്വത്തിൽ കുർബാന നടക്കും. ഉച്ചയ്ക്ക് 2ന് ബസേലിയോസ് ബാവ വിശ്രമിച്ച ചക്കാലക്കുടിയിലേക്ക് പ്രഭക്ഷിണമുണ്ടാകും.



കോതമംഗലം തീർത്ഥയാത്ര

തൃപ്പൂണിത്തുറ: കോതമംഗലം ചെറിയപള്ളിയിൽ കബറടങ്ങിയിട്ടുള്ള വിശുദ്ധ യൽക്കോ മാർ ബസേലിയോസ് ബാവായുടെ ഓർമ്മപ്പെരുന്നാളിന്റെ ഭാഗമായി നടന്ന കാൽനടതീർത്ഥയാത്ര തികളാഴ്ച രാവിലെ കരിങ്ങാച്ചിറ സെൻറ് ജോർജ് യാക്കോബായ സുറിയാനി കത്തീഡ്രലിൽ നിന്നും ആരംഭിച്ചു. കൊച്ചി ഭദ്രാസനാധിപൻ ജോസഫ് മോർ ഗ്രിഗോറിയോസ് മെത്രാപ്പോലീത്തയുടെ നേതൃത്വത്തിൽ നടന്ന ധൂപപ്രാർത്ഥനയ്ക്കു ശേഷം പുറപ്പെട്ട യാത്ര ഫാ. മത്തായി കുളച്ചിറ, ഫാ. ഗീവർഗീസ് മണക്കാട്ട്, ഫാ. സാംസൻ മേലോത്ത്, ഫാ. ജയ്സൺ വർഗീസ് ബ്ലായിൽ എന്നിവരുടെ നേതൃത്വത്തിൽ തിരുവാങ്കുളം കൃതാ സെമിനാരിയിലെത്തി ധൂപപ്രാർത്ഥനക്കുശേഷം തിരുവാങ്കുളം കവലയിലെത്തി. കണ്ടനട്, കടുങ്ങമംഗലം പള്ളികളിൽ നിന്നും ഫാ. ജോണി തുരുത്തിയുടെ നേതൃത്വത്തിൽ എത്തിയ തീർത്ഥാടകരുമായി ചേർന്ന് മാമല വരിക്കോലി പുത്തൻകുരിശ്, കോലഞ്ചേരി, മൂച്ചാറ്റുപുഴ, കാരക്കുന്ന് തുടങ്ങിയ മേഖലകളിലെ ദേവാലയങ്ങളിൽനിന്നുള്ള വിശ്വാസികളുമായി ചേർന്ന് വൈകുന്നേരം കോതമംഗലം ചെറിയ പള്ളിയിൽ എത്തി കബറികൽ ധൂപപ്രാർത്ഥന നടത്തി.